



ଗୋପବନ୍ଧୁଙ୍କ ସାହିତ୍ୟରେ ଶ୍ରୀଜଗନ୍ନାଥ

ଡକ୍ଟର ହେମନ୍ତ କୁମାର ଛୋଟରାୟ

ସତ୍ୟବାଦୀ-ସାହିତ୍ୟ-ବିକାଶୀ ପଣ୍ଡିତ ଉତ୍କଳମଣି ଗୋପବନ୍ଧୁ ଦାସ ଥିଲେ ଉଗ୍ରଜାତୀୟବାଦୀ, ସମାଜ ସଂସ୍କାରକ ତଥା ଦେଶ ସେବକ । ପ୍ରାକୃତିକ ବିପର୍ଯ୍ୟୟ ପ୍ରପୀଡ଼ିତ ଜନସାଧାରଣଙ୍କ ଦୁଃଖ-ଦୁର୍ଦ୍ଦଶା ପ୍ରତି ସମ୍ବେଦନଶୀଳ ହେବା ସହ ସଂସ୍କୃତିର ସୁରକ୍ଷା କ୍ଷେତ୍ରରେ ତାଙ୍କର ଜୀବନ ବ୍ୟାପି ସଂଗ୍ରାମ ଉତ୍କଳୀୟମାନଙ୍କ ପାଇଁ ପ୍ରେରଣାର ଉତ୍ସ ହୋଇଆସିଛି । ଦେଶର ସୁରାଜ୍ୟ ପାଇଁ ଲଢ଼େଇ କରିବା, ମୂଲ୍ୟବୋଧ ଭିତ୍ତିକ ଶିକ୍ଷାର ବିକାଶ ପାଇଁ ଉଦ୍ଦିଷ୍ଟ ବନବିଦ୍ୟାଳୟର ପରିଚାଳନା ଦାୟିତ୍ୱ ତୁଲାାଇବା ଓ ଲୁପ୍ତ ଉତ୍କଳୀୟ ପରମ୍ପରା-କିମ୍ବଦନ୍ତୀର ଉଦ୍ଧାର ନିମନ୍ତେ ଗୋପବନ୍ଧୁ ନିଜକୁ ଅହରହ ନିୟୋଜିତ କରିଥିଲେ । ଆଧ୍ୟାତ୍ମିକ ବା ଧର୍ମ ଦର୍ଶନ ପ୍ରତି ତାଙ୍କର ଯଥେଷ୍ଟ ଅନୁରକ୍ତି ଥିବା ପରିଲକ୍ଷିତ ହୋଇଛି । ବିଶେଷ କରି ଉତ୍କଳର ପ୍ରାଣ-ଆରାଧ୍ୟ ଦେବତା ନୀଳାଚଳନାଥ ପ୍ରଭୁ ଶ୍ରୀଜଗନ୍ନାଥଙ୍କ ପ୍ରତି ତାଙ୍କର ଅଖଣ୍ଡ ବିଶ୍ୱାସ, ଭରସା ଓ ଭକ୍ତି ରହିଥିବା ନିଜର ବିଭିନ୍ନ ରଚନାରେ ସେ ସ୍ପଷ୍ଟ କରିଛନ୍ତି ।

ଓଡ଼ିଆ ଜାତି ଯେତେବେଳେ ଭୀଷଣ ସଙ୍କଟର ସମ୍ମୁଖୀନ ହୋଇଛି, ସେତେବେଳେ ତହିଁରୁ ଉଦ୍ଧାର ପାଇବା ପାଇଁ ପ୍ରଭୁ ଜଗନ୍ନାଥଙ୍କୁ ହିଁ ଭରସା କରିଛି । ପ୍ରଭୁ ଜଗନ୍ନାଥଙ୍କୁ ହିଁ ସ୍ମରଣ କରିଛି । କହିବା ବାହୁଲ୍ୟ, ବଡ଼ ବଡ଼ ବିପଦ-ଗୁରୁତର ଅନେକ ସଙ୍କଟ ଯେ, ପ୍ରଭୁ ଜଗନ୍ନାଥଙ୍କ ନାମ ଉଚ୍ଚାର ମାତ୍ରେ ନିମିଷେକ ମଧ୍ୟରେ ଉଦ୍ଧେଇ ଯାଇଛି, ତାହା ସମଗ୍ର ଉତ୍କଳବାସୀ ଅନୁଭବ କରିଆସିଛନ୍ତି । ଥରେ ଓଡ଼ିଶାର ବାରଣତ ଶିଳ୍ପୀଙ୍କ ସାମ୍ନାରେ ଏକ ସଙ୍କଟ ଉଦ୍‌ଭାସିତ ହୋଇଥିଲା । ସେମାନେ ନୈରାଶ୍ୟର ଅଥଳ ଜଳରେ ଉବୁତୁରୁ ହେଉଥାଆନ୍ତି । ଶତଚେଷ୍ଟା କରି କୋଣାର୍କ ମନ୍ଦିରର ଅଗ୍ରଭାଗ ସମ୍ପୂର୍ଣ୍ଣ କରିବା ସେମାନଙ୍କ ପକ୍ଷେ ସମ୍ଭବ ହେଉନଥାଏ । ଶିଳ୍ପୀଶାସ୍ତ୍ରର ଆଲୋଚନା-ପର୍ଯ୍ୟାଲୋଚନାରେ

ସେମାନଙ୍କର ବିନିଦ୍ର ରଜନୀ ବିତିଯାଉଥାଏ । ନିର୍ଦ୍ଧାରିତ ଦିବସର ପ୍ରଭାତ ପୂର୍ବରୁ ଅଗ୍ରକୁମ୍ଭ ପ୍ରତିଷ୍ଠା ନହେଲେ ବାରଣତ ଶିଳ୍ପୀଙ୍କର ମସ୍ତକ ଛେଦନ ହେବାର ନିର୍ଦ୍ଦେଶ ମିଳି ସାରିଥାଏ । ଶେଷ ରଜନୀରେ ଆତଙ୍କିତ ବାରଣତ ବଢ଼େଇ ଗୋଟିଏ ସଭାରେ ମିଳିତ ହୋଇ ବିଚାର ବିମର୍ଷ କରୁଥା'ନ୍ତି । ସଂଯୋଗକ୍ରମେ ବିଶ୍ୱ ମହାରଣାଙ୍କ ବାରବର୍ଷର ପୁତ୍ର ଧର୍ମପଦ ପିତାଙ୍କ ସହ ସାକ୍ଷାତ ଉଦ୍ଦେଶ୍ୟରେ ଆସି ଉପସ୍ଥିତ ଥାଏ ସେହି ସଭାରେ । ହତୋତ୍ସାହିତ ଶିଳ୍ପୀମାନଙ୍କୁ ଆଶ୍ୱାସନା ଦେବାପାଇଁ ଧର୍ମପଦ ମୁହଁରେ କବି ଗୋପବନ୍ଧୁ ଯେଉଁ ଭାଷା ଦେଇଥିଲେ, ତାହା ଥିଲା ଜଣେ ଓଡ଼ିଆ ଶିଶୁର ପ୍ରଭୁ ଶ୍ରୀଜଗନ୍ନାଥ ଓ ଅନ୍ୟ ଦେବା-ଦେବୀଙ୍କ ପ୍ରତି ପ୍ରଭୁର ଭକ୍ତି ଓ ଭରସାର ନିଦର୍ଶନ ।

ଯୋଡ଼ିକର ବେନି ସବିନୟ ବାଣୀ
କହେ ଶେଷେ ଧର୍ମପଦ-
“ନୀଳାଚଳେ ଯେବେ ସତ୍ୟ ଜଗନ୍ନାଥ
ନ ହେବ କିଛି ଆପଦ ।”

ଜଣେ ଓଡ଼ିଆ ନାରୀର ତା'ପୁତ୍ରର ମଙ୍ଗଳ ପାଇଁ ପ୍ରଭୁ ଜଗନ୍ନାଥଙ୍କ କରୁଣା ଉପରେ ଥିବା ଭରସାର ଚିତ୍ର ପରିଲକ୍ଷିତ ହୁଏ ଗୋପବନ୍ଧୁଙ୍କ କାବ୍ୟକୃତି ‘ଧର୍ମପଦ’ରେ । ବାରଣ ସତ୍ତ୍ୱେ ଚନ୍ଦ୍ରଭାଗା ଯାଇ ପିତାଙ୍କ ଦର୍ଶନ ଓ ଶତଶତ ଜାତି ପୁଅଙ୍କ ଦ୍ୱାରା ଧର୍ମ ଦେବତାଙ୍କ ରଥ ନିର୍ମାଣ କୌଶଳ ପ୍ରତ୍ୟକ୍ଷ ଦର୍ଶନ ନିମନ୍ତେ ଧର୍ମପଦର ଆଗ୍ରହ ଓ ଯୁକ୍ତି ନିକଟରେ ପରାଜିତ ମାଆ ଶେଷରେ ଅନୁମତି ଦେବାକୁ ବାଧ୍ୟ ହୁଅନ୍ତି ସେଠାକୁ ଯିବା ପାଇଁ । ପୁତ୍ରର ବୁଦ୍ଧି, ଜ୍ଞାନ ଓ ସାହସ ଦେଖି ଆତ୍ମହରା ମାଆ ଆଶା କରେ, ପ୍ରଭୁ ଜଗନ୍ନାଥଙ୍କ କୃପା ହେଲେ, ତା'ର ପୁତ୍ର ନିଶ୍ଚୟ ବଂଶର ଗୌରବ ଓ ଯଶ ରକ୍ଷା କରିବ ।



“ମରିଯାଏ ଆହା ମୋ ଧନମାଲିରେ
 କେତେ ବୁଦ୍ଧି କି ସାହସ ?
 ଜଗନ୍ନାଥେ କୃପା କଲେ ତୁ ରଖୁଛୁ
 କୁଳ-ଗଉରବ ଯଶ ।”

ଶ୍ରୀଜଗନ୍ନାଥଙ୍କ ଉପରେ ଉତ୍କଳର ନର-ନାରୀ ଭରସା କରି ଆସୁଛନ୍ତି- ଏହା ଉଲ୍ଲେଖ କରିବା ସହ ନିଜେ ଜଗନ୍ନାଥଙ୍କ ଉପରେ ଅଖଣ୍ଡ ବିଶ୍ୱାସ ରଖୁଥିବା ଦର୍ଶାଇବାକୁ ମଧ୍ୟ ଗୋପବନ୍ଧୁ ଭୁଲି ନାହାନ୍ତି । ହଜାରବାର କାରାଗାରକୁ ବନ୍ଦୀ ଭାବରେ ସ୍ଥାନାନ୍ତରିତ ହେଲାବେଳେ ତାଙ୍କର ହୃଦ୍‌ବୋଧ ହୋଇଛି, ଭାରତବର୍ଷର ଯେଉଁ ସ୍ଥାନରେ ରହିଲେ ମଧ୍ୟ ତାଙ୍କ ପାଇଁ ତାହା ଆପଣା କନ୍ଧ । ଭାରତର ପ୍ରତିସ୍ଥାନ ତାଙ୍କ ପାଇଁ ପୁଣ୍ୟ ନୀଳାଚଳ । “ବନ୍ଦୀର ଆତ୍ମକଥା” ମାଧ୍ୟମରେ ସେ ଜଣାଇଛନ୍ତି- ପ୍ରଭୁ ଜଗନ୍ନାଥ ହିଁ ଏକମାତ୍ର ଆଶ୍ରା । ସେ ଚାହିଁଲେ ଦେଶର ସମସ୍ତ ଦୁର୍ଗତି ଦୂର ହୋଇପାରିବ ।

ଭାରତର ପ୍ରତି ବୃକ୍ଷ କଞ୍ଚବଟ,
 ପ୍ରଭୁ ଜଗନ୍ନାଥ ସର୍ବତ୍ର ପ୍ରକଟ ।

XXXXXX

ଥିଲେ ଯହିଁ ତହିଁ ଭାରତ ଶୟଳେ,
 ମଣିବି ମୁଁ ଅଛି ନୀଳାଚଳ ତଳେ ।
 ପ୍ରଭୁ ଜଗନ୍ନାଥ ପତିତପାବନ,
 ଜୀବନେ ମରଣେ ତୁମ୍ଭେ ମୋ ଶରଣ ।

ସ୍ୱାଧୀନତା ସଂଗ୍ରାମ ଅବ୍ୟାହତ ରଖିବାକୁ ଯେଉଁ ପ୍ରେରଣା ଦାୟକ ବାଣୀ ପ୍ରଦାନ କରିଥିଲେ ଗୋପବନ୍ଧୁ, ତାହା ଲକ୍ଷ ଲକ୍ଷ ଲୋକଙ୍କୁ ଉଦ୍‌ବୁଦ୍ଧ କରିଥିଲା । ଆତ୍ମୀୟ ଦେଶବାସୀଙ୍କୁ ତାଙ୍କ କାରାଦଣ୍ଡରେ କାତର ନହେବା ପାଇଁ ସେ ପରାମର୍ଶ ଦେଇଥିଲେ । ତାଙ୍କର ଅନୁପସ୍ଥିତିରେ ନିରାଶ ନହୋଇ ବିଦେଶୀ ବିରୋଧରେ ଆନ୍ଦୋଳନ ପୂର୍ବବଦ୍ ଅଗ୍ରସର କରିବା ପାଇଁ ସେ ଅନୁରୋଧ କରିଥିଲେ । ନାବିକ ବିନା ସ୍ୱରାଜ୍ୟ ନୌକା ଯେ ଚାଲିପାରିବ ନାହିଁ, ଏ ଭାବନା ନ ରଖି ସଂଗ୍ରାମ ଚାଲୁ ରଖିବା ପାଇଁ ସେ ଆହ୍ୱାନ ଦେଇଥିଲେ ।

ନ ଅଟକେ କର୍ମ ନେତାର ଅଭାବେ,
 ଧର୍ମ-ନାବ ଚଳେ ଧର୍ମର ପ୍ରଭାବେ ।
 ବିଶେଷେ ଉତ୍କଳେ ନାହିଁ ପ୍ରୟୋଜନ,
 ଉତ୍କଳର ନେତା ନିଜେ ନାରାୟଣ ।

ଆନ୍ଦୋଳନ ଓ ସଙ୍ଗଠନ କ୍ଷେତ୍ରରେ ନେତୃତ୍ୱର ଅଭାବ ସମ୍ପର୍କରେ ପ୍ରଶ୍ନବାଚୀ ସୃଷ୍ଟି ହେଲେ କାଳଜୟୀ ଉଚ୍ଚ ପଂକ୍ତି ସର୍ବତ୍ର ଏବେ ମଧ୍ୟ ଉଚ୍ଚାରଣ ହେଉଥିବା ପରିଲକ୍ଷିତ । ନିଜ ହାତରେ ତରବାରୀ ଧରି ପ୍ରଭୁ ଜଗନ୍ନାଥ ସେନାପତି ସାଜି ଉତ୍କଳର ମାନ-ସମ୍ମାନ ରକ୍ଷା ପାଇଁ କାହିଁ ଯୁଦ୍ଧରେ ଅବତୀର୍ଣ୍ଣ ହୋଇ ଯେଉଁ ବିଜୟର ବୈଜୟନ୍ତୀ ଉଡ଼ାଇଥିଲେ, ତାହା ଉଲ୍ଲେଖଯୋଗ୍ୟ । ଗୋପବନ୍ଧୁ ଜନଶ୍ରୁତିକୁ ସତ୍ୟରୂପେ ପ୍ରତିପାଦିତ କରିବାକୁ ଯାଇ ‘ମାଣିକ ପାଟଣା’ ତାହାର ସାକ୍ଷୀ ବୋଲି ଦର୍ଶାଇଛନ୍ତି । ପ୍ରଭୁ ଜଗନ୍ନାଥ ଥାଉ ଥାଉ ଉତ୍କଳର ଦୁର୍ଦ୍ଦଶା ତାଙ୍କୁ ବ୍ୟଥିତ କରିଛି ।

ଏବେ ନୀଳାଚଳେ ବିଜେ ଜଗନ୍ନାଥ
 ତେବେ କହ କିମ୍ପା ଉତ୍କଳ ଅନାଥ ?

ଉତ୍କଳୀୟମାନେ ପୂର୍ବବଳ, ବୀର୍ଯ୍ୟ ଓ ସାହସ ହରାଇ ବସିଛନ୍ତି । ସେଥିରେ ମର୍ମାହତ କବି ଗୋପବନ୍ଧୁ ଗାଇଛନ୍ତି-

ଉତ୍କଳବାସୀଙ୍କ ଦେଖୁ ଏ ଦୁର୍ଗତି
 ଦାରୁଭୂତ ଏବେ ନୀଳାଚଳ ପତି ।

“କାରା କବିତା” ଗ୍ରନ୍ଥର “ବନ୍ଦୀର ସ୍ୱଦେଶ-ଚିନ୍ତା” କବିତାରେ କବି ଗୋପବନ୍ଧୁଙ୍କ ହୃଦୟରେ ମଧୁର ମଳୟ ଅନେକ ସ୍ମୃତିକୁ ଜାଗ୍ରତ କରିଛି । ଭାର୍ଗବୀ କୂଳରେ ତରୁଣ ଜୀବନ ଓ ଗ୍ରାମ୍ୟ ଜୀବନର ଚିତ୍ରପଟ ତାଙ୍କ ହୃଦୟକୁ ଆନ୍ଦୋଳିତ କରିଛି । ସିନ୍ଧୁ ଉପକଣ୍ଠ ଶ୍ରୀକ୍ଷେତ୍ର ଧାମର ଆଧ୍ୟାତ୍ମିକ ସ୍ୱର୍ଣ୍ଣ ଓ ଗନ୍ଧ ବହନ କରି ମଧୁର ମଳୟ ବନ୍ଦୀଶାଳାକୁ ଆସିଥିବା ସେ ଅନୁଭବ କରି ତାକୁ ପ୍ରଶ୍ନ କରିଥିଲେ -

ପୁଣ୍ୟ ଗନ୍ଧବହ କର ଅନୁଗ୍ରହ
 କହ ପ୍ରିୟ ପୁରୀ ସୁସମାଚାର
 କନ୍ଦର-ନିବାସୀ ପ୍ରଭୁ ବ୍ରହ୍ମରାଶି
 କରୁଛନ୍ତି ଏବେ କେଉଁ ବିଚାର ?

ଗୋପବନ୍ଧୁ ଆଶା ପ୍ରକଟ କରିଛନ୍ତି, ନୀଳାଚଳବାସୀ ସମୀରଣ ହସ୍ତରେ ତାଙ୍କ ପାଇଁ ଆଶ୍ୱାସନା ଦେଇ କିଛି ଶୁଭବାର୍ତ୍ତା ପଠାଇଛନ୍ତି କି ? ସାଧୁ-ସତ୍ତ୍ୱ, ସେବକ ଓ ମହନ୍ତମାନେ ଦେଶର ସ୍ୱରାଜ୍ୟ ସମ୍ପର୍କରେ କିଛି ଆଲୋଚନା କରନ୍ତି କି ? ଜାତୀୟ ସମସ୍ୟା ପ୍ରତି ସେମାନଙ୍କର କି ବିଚାର ? ନୀଳାଚଳ ଧାମର ଗୋଡ଼ି ମାଟି ଗୋପବନ୍ଧୁଙ୍କର ଅତି ପ୍ରିୟ । ପ୍ରଭୁ ଜଗନ୍ନାଥ ହେଉଛନ୍ତି ତାଙ୍କ ଜୀବନ ଯାତ୍ରାର ମୁଖ୍ୟ ନିୟନ୍ତ୍ରକ । ବନ୍ଦୀଶାଳାରେ ରହି ତାଙ୍କ ହୃଦୟର ଅବସାଦକୁ ଅପସାରଣ କରିବା ପାଇଁ ସେ ପୁନଶ୍ଚ ପ୍ରଶ୍ନ କରିଛନ୍ତି ।





“ଗମ୍ଭୀରାକୁ କିବା ଶ୍ରୀମୁଖ ଆଦେଶ
ପଠାଇଛନ୍ତି ଦେବ ମୋ ପାଇଁ
କହ କେବେ ବାୟୁ କ୍ଷୀଣ ହୁଏ ଆୟୁ
ରହିଥିବି କେତେ କାଳ ଅନାଇଁ ?”

‘ବନ୍ଧାର ସନ୍ଧ୍ୟା ଭାବନା’ କବିତାରେ ଗୋପବନ୍ଧୁ ସଂଧ୍ୟା ସମୟର ବାସ୍ତବ ଚିତ୍ରପଟ ପ୍ରଦାନ କରିଛନ୍ତି । ନୀଳାଚଳ ଧାମର ସାକ୍ଷ୍ୟ ଆଧ୍ୟାତ୍ମିକ ପରିବେଶ ତାଙ୍କୁ ଭାବ ବିହ୍ୱଳ କରିଛି ।

ବାଜିବଣି ନୀଳାଚଳେ କେତେ ଘଣ୍ଟା ଭେରି ତୁରି
ଏ ସନ୍ଧ୍ୟା ଆରତି ବେଳେ ବେତା ଉଠୁଥିବ ପୁରି ।

ସନ୍ଧ୍ୟା ଆରତି ବେଳେ ଶ୍ରୀମନ୍ଦିର ବେତାର ନିଆରା ଅନୁଭବ ଭକ୍ତ ମନରେ ଗଭୀର ରେଖାପାତ କରିଥାଏ । ବେତା ଭିତରେ ଘଣ୍ଟା ଘଣ୍ଟା ଅତିବାହିତ କରିବାକୁ ଇଚ୍ଛା ପ୍ରକଟ କରେ ଭକ୍ତ । ସେ ଅନୁଭବ କରେ ସତେ ଯେମିତି, ସାରା ଜୀବନର ଶାନ୍ତି ଏଇ ବେତା ଭିତରେ ମିଳିଯାଉଛି । ଗୋପବନ୍ଧୁଙ୍କୁ କାରାଗାର ମଧ୍ୟରେ ଏହି ଅମୃତ ଅନୁଭବ ବାରମ୍ବାର ଆକର୍ଷିତ କରିଛି ।

‘ଅବକାଶ ଚିନ୍ତା’ କବିତା ଗ୍ରନ୍ଥର ‘ରେଳ ଉପରେ ଚିଲିକା ଦର୍ଶନ’ ଏକ ଲୋକପ୍ରିୟ କବିତା । ରେଳରେ ଯାତ୍ରା କରୁଥିବା ସମୟରେ ଗୋପବନ୍ଧୁ ଚିଲିକାର ଅପୂର୍ବ ଦୃଶ୍ୟରାଜି ଦେଖି ବିମୋହିତ ହୋଇଥିଲେ । ସେତେବେଳେ ଉତ୍କଳର ଗୌରବ ଅତୀତ ତାଙ୍କର ସ୍ମରଣ ହୋଇଛି । ଅତୀତର ସେହି ଗୌରବ ଆଉ ନାହିଁ । ସେଥିପାଇଁ ସେ କ୍ଷୋଭ ପ୍ରକାଶ କରିଛନ୍ତି ।

କାହିଁ ଉତ୍କଳର ସେ ସୁକୁଟ ରାଶି ?
ଯାହାର ପ୍ରଭାବେ ପ୍ରଭୁ ବ୍ରହ୍ମରାଶି
ନିଜେ ନିରଞ୍ଜନ ଜଗତ-ଈଶ୍ୱର
ଧରିଣ ସୈନିକ ନର-କଳେବର
ଉତ୍କଳର ଯଶଃ ପ୍ରତିଷ୍ଠା ରକ୍ଷଣେ
ବିଜେ କଲେ ଘୋର ସମର ପ୍ରାଙ୍ଗଣେ ।

‘କାଞ୍ଚି ବିଜୟ’ ଜନଶ୍ରୁତିଟି କବି ଗୋପବନ୍ଧୁଙ୍କ ମନରେ ବାରମ୍ବାର ଆଲୋଚନ ସୃଷ୍ଟି କରିଛି । ଉତ୍କଳର ଯଶ ପ୍ରତିଷ୍ଠା ପାଇଁ ପ୍ରଭୁ ଜଗନ୍ନାଥଙ୍କ ଅବଦାନ ଅତୁଳନୀୟ । ସେ ହେଉଛନ୍ତି ଭକ୍ତର ବନ୍ଧୁ । ସେ ସଦାସର୍ବଦା ଉତ୍କଳର କଲ୍ୟାଣ ଚାହାଁନ୍ତି । ‘ବଳରାମ ଦାସ’ କବିତାରେ ପୁନଶ୍ଚ ସେ ଗାଇ ଉଠିଛନ୍ତି—

ହୁଏ ମୋ ପ୍ରତୀତି ନୀଳାଚଳ ପତି
ଭକତ-ବନ୍ଧୁ ଠାକୁର
ଉତ୍କଳ କଲ୍ୟାଣେ ଯୁଦ୍ଧ ଅଭିଯାନେ
ଜିଣିଲେ ଯେ କାଞ୍ଚିପୁର ।

ଆଶାବାଦୀ ଗୋପବନ୍ଧୁ ଦୁର୍ଗତିର ନିରାକରଣ ପାଇଁ ପ୍ରଭୁ ଶ୍ରୀଜଗନ୍ନାଥଙ୍କ ଉପରେ ସମ୍ପୂର୍ଣ୍ଣ ନିର୍ଭରଶୀଳ ଥିଲେ । ତାଙ୍କ ଗଦ୍ୟ ରଚନାରେ ମଧ୍ୟ ଏହା ଦେଖିବାକୁ ମିଳିଛି । ୪.୧୦.୧୯୧୯ ତାରିଖ ‘ସମାଜ’ରେ ‘ଭାରତୀୟ ରାଜନୀତିରେ ସମାଜର ଆବିର୍ଭାବ’ ଶୀର୍ଷକ ଲେଖା ଲେଖିବାକୁ ଯାଇ ସେ ଦର୍ଶାଇଛନ୍ତି— “ଅନାଥର ନାଥ ପ୍ରଭୁ ଜଗନ୍ନାଥଙ୍କ କରୁଣା ଆତ୍ମମାନଙ୍କର ପ୍ରଧାନ ସମ୍ବଳ । ଆତ୍ମମାନଙ୍କର ସବୁପକାରେ ବର୍ତ୍ତମାନ ଘୋର ଆର୍ତ୍ତର ସମୟ । ଆର୍ତ୍ତତ୍ରାଣଙ୍କ ଆଶ୍ରା ବିନା ପରିତ୍ରାଣ ନାହିଁ । ଆତ୍ମମାନଙ୍କ ପ୍ରାଣରେ ଉତ୍ସାହ ନାହିଁ, ଅଛି କେବଳ ବିଶ୍ୱାସ ।”

‘ବନ୍ଧାର ଆତ୍ମକଥା’ରେ ଗୋପବନ୍ଧୁ ପ୍ରଭୁ ଶ୍ରୀଜଗନ୍ନାଥଙ୍କ ଉପରେ ଯେଉଁ ଭରସା ବ୍ୟକ୍ତ କରିଛନ୍ତି—

“କ୍ଷୀଣ ହେଲେ କେବେ ଧାର୍ମିକ ଶକତି
ଆସନ୍ତି ଓହ୍ଲାଇ ପ୍ରଭୁ ବିଶ୍ୱପତି,
ନିତ୍ୟ ଧାମୁ ଛାଡି ରହ ସିଂହାସନ
କରିବାକୁ ଧର୍ମ ପକ୍ଷ ସମର୍ଥନ ।”

ତାହା ସବୁ ସମୟରେ ସମଗ୍ର ମାନବ ଜାତି ପାଇଁ ଆଶାର ଆଲୋକବର୍ତ୍ତକ ସଦୃଶ । ବର୍ତ୍ତମାନ ସମୟରେ ମଧ୍ୟ ଜଗତ ଚାହୁଁଛି, ପ୍ରଭୁ ଶ୍ରୀଜଗନ୍ନାଥ ରହ ସିଂହାସନ ଛାଡି ଧର୍ମର ପକ୍ଷ ସମର୍ଥନ କରନ୍ତୁ । ଜଗତକୁ ଦୁର୍ଗତିମୁକ୍ତ କରନ୍ତୁ ।

ଗୋପବନ୍ଧୁ ନିଜର ସାହିତ୍ୟ ସୃଷ୍ଟିରେ ଜଗନ୍ନାଥଙ୍କୁ ଯେଉଁ ମର୍ଯ୍ୟାଦା ପ୍ରଦାନ କରିଛନ୍ତି, ତାହା ଏକ ଚିରନ୍ତନ ଚେତନାର ଉତ୍ସ ରୂପେ ଉଦ୍‌ଭାସିତ । ତାଙ୍କ ଦୃଷ୍ଟିରେ ଗଣ ଦେବତା ଉତ୍କଳର ପ୍ରାଣ ନୀଳାଚଳ ବିହାରୀ ପ୍ରଭୁ ଶ୍ରୀଜଗନ୍ନାଥ ହେଉଛନ୍ତି, ଅନାଥର ନାଥ । ଦୁର୍ଗତି କାଳରେ ଉତ୍କଳର ସାହା ଭରସା । ପୁତ୍ରର ମଙ୍ଗଳକାମୀ ଜଣେ ଉତ୍କଳୀୟ ନାରୀ ପାଇଁ ସେ କୃପାସିନ୍ଧୁ । ସେ ହେଉଛନ୍ତି ଉତ୍କଳର ଅଦୃଷ୍ଟ ନେତା । ତାଙ୍କରି ଇଚ୍ଚିତରେ ଜାତୀୟ ବିକାଶ ପାଇଁ ସଂଗ୍ରାମର ସ୍ରୋତ ପ୍ରବାହିତ ହୁଏ । ମହାଭାରତୀୟ ଭାବନାର ସେ କେନ୍ଦ୍ରବିନ୍ଦୁ । ଉତ୍କଳର ସମ୍ମାନ ରକ୍ଷା ପାଇଁ ସେନାପତି ସାଜି ସେ କୃପାଣ ଧରି ଯୁଦ୍ଧ କରିପାରନ୍ତି । ପ୍ରଭୁ ଜଗନ୍ନାଥଙ୍କୁ ସ୍ମରଣ କଲେ ସବୁ ସଙ୍କଟରୁ ଉଦ୍ଧାର ପାଏ ମାନବ ଜାତି । ସେ ଜଗତର ତ୍ରାଣକର୍ତ୍ତା ।

ନାଗାବଗିଚା, ପ୍ରଥମ ଗଳି,
ମଧୁବନ, ପୁରୀ-୨